

30 ta' Novembru, 1987

Imhallfin: –

S.T.O. Hugh Harding B.A., LL.D., F.S.A., F.R.Hist.S. – President

Onor. Joseph A. Herrera Bl.Can., Lic.Can., LL.D.

Onor. Carmelo A. Agius B.A., LL.D.

Francis Zammit Dimech, Carmel Cacopardo, Godfrey Vella u Hermann Farrugia in rappresntanza tal-Kunsill ta' l-Istudenti Universitarji u anke personalment

versus

Kummissarju tal-Pulizija

Drittijiet Fundamentali tal-Bniedem – Libertà ta' l-Espressjoni – *Silent March* – Kummissarju tal-Pulizija

Ir-rikorrenti, għaqda ta' studenti, organizzaw 'silent march' li fil-kors tiegħu safa sfrattat. Ir-rikorrenti allegaw li għe leż fil-konfront tagħhom id-dritt għal-libertà ta' espressjoni. Il-Prim'Awla tal-Qorti Ċivili ċaħdet it-talbiet tar-rikorrenti. Il-Qorti Kostituzzjonali rrevokat u laqgħat dawk it-talbiet.

Kien id-dmir ta' l-intimat, Kummissarju tal-Pulizija, biex jissorvelja ha jara li r-rikorrenti setgħu jeżerċitaw id-dritt ta' espressjoni tagħhom mingħajr intralc. In-nuqqas ta' sorveljanza effettiva da parti ta' l-intimat kienet tammonta għal-leżjoni ta' dak id-dritt.

Il-Qorti: –

Rat ir-rikors ipprezentat fil-Prim'Awla tal-Qorti Ċivili li

bih ir-rikorrenti esponew;

Illi huma riedu jikkommemoraw il-5 ta' Ottubru, 1979, jum l-Istudanti, permezz ta' dimostrazzjoni fil-Belt, Valletta;

Illi għal dan l-iskop huma talbu l-permess tal-Pulizija, u l-protezzjoni tal-Pulizija;

Illi wara li dan il-permess gie miċhud bil-pretest tas-soltu (li għaqda msieħba mal-Gvern kienet għa talbet permess għal dimostrazzjoni fl-istess post u l-istess gurnata) dan il-permess gie moghti;

Illi fil-5 ta' Ottubru, billi diversi studenti kienu rċevew minacci li kienu ser jaqalghu xebgħa, l-intimat rega' gie mitlub għat-tieni darba, bil-miktub, biex jiehu l-prekawzjonijiet meħtiegħa;

Illi fil-għaxija, l-esponenti gew informati li numru ta' nies, fosthomm xi whud magħrufin għall-vjolenza politika, kienu qegħdin jingabru quddiem il-Kazin Laburisti ta' Triq ir-Repubblika. L-intimat gie informat għat-tielet darba;

Illi minhabba dan, l-esponent talab lill-istudenti biex ibiddlu d-dimostrazzjoni f'**Silent March**, biex ma jgħajtux bl-ebda slogan, halli hadd ma jista' jgħid li hassu 'pprovokat';

Illi meta d-dimostrazzjoni bdiet, l-intimat qiegħed numru insinifikanti ta' pulizija quddiem l-istudenti, u xi karożzi tal-pulizija wara d-dimostranti;

Illi meta d-dimostrazzjoni waslet hdejn il-Mużew

Nazzjonali, in-nies li kienu miġburin quddiem il-*Labour Party Club* bdew jiftgħu l-bajd fuq l-istudenti. L-istudenti ppruvaw ikompli jimxu 'l quddiem imma dawk l-istess nies li kienu taħt il-Każin tal-*Labour* ġew bil-ġiri fuq id-dimostranti, qattgħulhom il-*banners* u l-*posters*, u bdew jagħtuhom bil-ponn u bis-sieq;

Illi ebda pulizija ma ċcaqlaq. Ebda pulizija ma pprova jżomm lil min, illegalment u bil-vjolenza, ipprova jisfratta dimostrazzjoni legali. Ebda pulizija ma arrešta lill xi hadd li kien qiegħed jikser il-liġi in flagranti taħt għajnejhom;

Illi l-istudenti tferrxu, l-biċċa l-kbira lejn Bieb il-Belt. Fi triqithom lura, diversi postijiet xi nies attakkaw xi studenti fit-triq prinċipali tal-Belt Kapitali. Studenti reġgħu ġew imsawta bis-sieq u bil-ponn. Il-Pulizija interveniet biss biex iżzomm l-istudenti attakkati biex ikunu jistgħu jiġu msawtin aktar faċilment;

Illi l-pulizija, flok żammet lill-aggressur, żammet lill-aggrediti;

Illi biswiet triq Żakkarija, żewġ tfajliet, ommhom u missierhom ġew imsawta taħt għajnejn il-pulizija;

Illi studenti oħra mid-dimostranti mifruxin sabu ruħhom f'Misraħ il-Ħelsien; Francis Zammit Dimech talab lill-Pulizija biex ikellmu lill-inkarigat jew lil xi ufficjal għoli iehor. Dan il-Pulizija beda jgħajjat ma' l-istudenti, keċċihom barra mill-Belt u ta daqqa ta' ponn lil Francis Zammit Dimech fuq wiċċu. Dan qallhom ukoll li "issa l-permess spiċċa";

Illi dan l-abbandun tal-pulizija tad-dmirijiet tagħhom

jikkkostitwixxi vjolazzjoni tad-drittijiet fundamentali ta' l-esponenti protetti mill-artikoli 42 u 43 tal-Kostituzzjoni, in kwantu l-Pulizija, flok iprotegiet id-dritt ta' l-istudenti li liberament jesprimu l-fehmiet tagħhom u jingħaqdu għall-istess skop, mhux biss ma ppermettietx l-eżerċizzju ta' dawn id-drittijiet, imma bl-aġir tagħha waqt id-dimostrazzjoni fixklet bl-aktar mod evidenti dawn id-drittijiet;

Illi l-esponenti, jissottomettu illi dan il-ksur tad-drittijiet kostituzzjonali tagħhom jirriżulta:

1. Mill-fatt li l-Pulizija avzata tliet darbiet biex tipprovdi protezzjoni, ma tat ebda forma ta' protezzjoni effettiva;

2. Mill-fatt li l-pulizija kkollaborat attivament ma' min, kriminalment, sfratta d-dimostrazzjoni u aggreddixxa lill-istudenti u;

3. Mill-fatt li sparpaljat id-dimostranti legali flok id-dimostranti illegali u;

4. Mill-fatt li d-delitti saru taht għajnejha u naqset li tiegħu passi biex tressaq quddiem il-Qrati imqar aggressur kriminali wiehed, minkejja anke rapport ta' sfregju fejn l-aggressur kien identifikat;

Illi l-intimat, flok gwardjan tal-liġi u ta' l-ordni pubbliku kif suppost ikun, sar strument ta' repressjoni politika. Aġir bħal tiegħu jgħib il-poplu sfiduċja fil-pulizija, jinkoraggixxi għall-vjolenza u għall-intimadazzjoni lil dawk il-kriminali li jafu li jistgħu, mingħajr ebda ċensura, jikkalpestaw id-drittijiet li l-Kostituzzjoni tiddikjara sagrosanti u invjolabbili;

L-esponenti umilment talbu li dik il-Qorti tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq id-disposizzjonijiet ta' l-artikoli 42 u 43 fuq imsemmija fosthom li tiddikjara lill-intimat responsabbli għall-ksur tad-drittijiet kostituzzjonali ta' l-esponenti, u li tagħti kull rimedju u kumpens iehor li jidhrilha xieraq;

Rat ir-risposta tal-Kummissarju tal-Pulizija li biha ssottometta:

Illi l-ewwelnett huwa jipprotesta enfatikament kontra kliem u paragrafi shaħ tar-rikors li mhux biss huma estraneji għal sottomissjonijiet ta' natura legali imma huma allegazzjonijiet u frażijiet b'ton ta' polemika politika u bi skop politiku evidenti. Barra minn hekk ir-rikors fih diversi kliem li huma ingurjużi u offensivi mingħajr ma kienu meħtieġa fil-kawża. B'mod partikolari l-esponenti jagħmel referenza għall-paragrafu ta' qabel ta' l-aħħar, u ċjoè li jibda bil-kliem "illi l-intimat, flok gwardjan tal-liġi.....sagrosanti u invjolabbli" u jitlob li dik il-Qorti, in vista tal-premess, tiehu dawk il-miżuri opportuni, li jidhrilha xierqa;

Illi, in linea preliminari, għall-allegazzjoni tar-rikorrenti li saru xi atti illegali kontra tagħhom minn xi terzi persuni l-istess rikorrenti għandhom il-mezzi kollha mogħtija mil-liġi ordinarja biex jiksbu rimedju u għalhekk in vista ta' dak li hemm ipprovdut fil-*proviso* ta' l-artikolu 2 ta' l-artikolu 47 tal-Kostituzzjoni dik il-Qorti għandha dritt li tirrifjuta li tiegħu konjizzjoni tar-rikors odjern *stante* li hemm dawk il-mezzi;

Omissis;

Ikkunsidrat dwar il-fatti illi dwar il-kredibilità tax-xhieda

l-Qorti kellha timxi bil-kriterji li ġejjin:

1. xiehda pożittiva, ukoll jekk numerikament ftit kellha dejjem tipprevali fuq xiehda negattiva, sakemm ma kienx hemm xi raġuni partikolari, li għaliha tali xiehda kellha tkun skartata. F'incidenti li ġraw fi ftit sekondi huwa verosimili hafna li bniedem jara haġa u haddiehir haġ'ohra; li min ra xi haġa u min ma ra xejn. Terġa' f'incidenti li jiġru waqt il-ġiri tan-nies ukoll jekk m'humix folol ta' eluf, min ikun involut f'xi incident li esperjenza personalment jiftakar l-incident u d-dettal tiegħu, li haddiehor għall-bzonn lanqas jittendi bih. U dan partikolarment fejn f'xi dettal partikolari x-xiehda pożittiva tkun imsaħħa b'xi dettal li johroġ minn xiehda ohra negattiva fil-linji generali tagħha;

2. Ix-xhieda ma tistax tkun skartata sempliċement għax ix-xhud ikollu sentimenti politiċi qawwijin, ikun attiv hafna politikament. Xhud bħal dan jitlob attenzjoni iktar biex ikun aċċettat, iżda fin-nuqqas ta' xi raġuni partikolari serja ma għandux ikun skartat għal daqshekk biss;

3. Xhud li jidher li mhux veritjer f'xi dettal li jirriżulta assoċat b'xhieda ohra, għandu jkun suspettat bl-ikrah fin-nuqqas ta' xi raġuni partikolari li turi li għandu jitwemmen;

Għalkemm normalment huwa desiderabbli, anzi meħtieġ, li l-Qorti tfisser fir-rigward ta' kull xhud kif applikat dawn il-kriterji, il-Qorti trid tkun Prattika fi żminijiet kontemporanji fejn flimkien ma' dan ir-rikors wirtet mijiet ta' kawżi li kollha jridu jimxu 'l quddiem għall-eżitu finali tagħhom. Ma tistax tagħti lill-kawża waħda ż-żmien kollu li għandha a skapitu ta' l-ohrajn kollha. Ċertament il-Qorti mhix f'posizzjoni li tikteb volumi biex

tispjega fir-rigward ta' kull xhud liema biċċa tax-xhieda tiegħu hija aċċettat u għaliex, Il-Qorti trid tikkontrolla lilha nfisha kif qatt qabel biex tuża tajjeb il-hin li għandu għad-disposizzjoni tagħha, u għalhekk, filwaqt li tfisser il-kriterji li addottat tifhem li għandha tieqaf hawn, hlief għal xi dettal partikolari li jkun jidher xieraq u opportun li jkun imfisser waqt il-konsiderazzjoni tal-linji ġenerali ta' l-incident, jekk ikun il-każ;

Ikkunsidrat illi l-fatti li taw lok għal dan ir-rikors kienu dawn: L-istudenti ta' l-Università organizzaw dimostrazzjoni fil-Belt fl-okkażjoni ta' dak li sejħu Jum l-Istudent u biex ifissru li ma kinux jaqblu ma' l-iskema ġdida ta' Apprentista Skular. Ippruvaw jagħmluha nhar il-5 ta' Ottubru, 1979, fil-5.00 p.m. Billi r-rikorrent bħala President tal-Kunsill ta' l-Istudenti kien irċieva telefonati anonimi li jekk issir id-dimostrazzjoni, l-istudenti kienu sejrin jiddubbaw xebgħa sew, il-Kunsill ta' l-Istudenti talab lill-Kummissarju tal-Pulizija biex jieħu l-miżuri kollha possibbli biex jagħti protezzjoni lid-dimostranti. Xi studenti, bejn mill-Università bejn minn skejjeġ sekondarji, partikolarment is-*sixth forms*, b'kollox l-inqas mija u l-iktar tliet mija, iltaqgħu hdejn Bieb il-Belt. L-istudenti għamlu li setgħu biex ma jipprovokaw lil hadd, tant li dawru d-dimostrazzjoni f'*Silent March* li kellu jibda minn Bieb il-Belt, jinzel Triq ir-Repubblika; jgħaddi għal Triq l-Arcisqof, idur għal Triq il-Merkanti u jispiċċa Kastilja għalkemm fil-fatt il-Pulizija kellhom il-hsieb li jdawru l-*March* fi Triq Melita minn Triq il-Merkanti biex jevitaw xi nkwiet li seta' jinqala' fuq Kastilja. Fil-fatt m'hemmx dubju illi s-*Silent March* li beda f' Bieb il-Belt kien silenzjuż, kwazi funebri, sakemm iltaqa' ma' l-għawġ li ser jissemma u dan avvolja l-partecipanti kienu qegħdin iġorru xi *placards* u *streamers*;

Is-Silent March kellu din il-forma fil-fatt: quddiem nett u maqtughin sew minn kulhadd kien hemm is-Superintendenti Vella u Bonello; imbagħad ġew l-istudenti, fillieri, fillieri fil-medda tat-triq, fil-ġnub tal-lemin u tax-xellug kien hemm ringiela x'aktarx spazjata ta' Pulizija; wara l-grupp kollu ta' l-istudenti kien hemm żewġ vans tal-Pulizija taht il-kontroll ta' Spettur li kien fihom bejniethom bejn hmistax u wiehed u għoxrin Pulizija. Kien miftiehem li l-Març ma kellu jieqaf imkien u partikolarment ma kellux jieqaf quddiem il-*Malta Labour Party club* ta' hdejn il-*Coliseum*; iżda ġara li *malli qorob hemmhemm minn dawk l-inħawi nizzlet xita ta' bajd u biċċiet ta' l-injam, xi rġiel, madwar għoxrin, li kienu fil-viċinanza intefgħu fuq l-ewwel ringiela ta' l-istudenti mexjin, hatfu l-placards u l-istreamers u fi kwistjoni ta' sekondi, defnittivament mhux minuti, harbtu l-març u kulhadd sab ruħu sparpaljat b'ġiri kbir lura lejn Triq Brittanika (illum Melita) u Bieb il-Belt;*

Waqt din il-ġirja lura ta' sekondi, il-Qorti hija sodisfatta illi graw diversi incidenti li ma kienx messhom saru, għax jiksru l-liġijiet tal-pajjiż; xi persuni fit-triq issawtu minn Pulizija; ġuvni sab ruħu fl-art u xi Pulizija tawh bis-sieq; xi pulizija oħra ftahru li huma ta' l-istess sentiment politiku li kontra tiegħu s-*Silent March* kien għaddej; wiehed mid-dimostranti miżmum bejn żewġ pulizija, kien imsawwat minn xi wħud mill-irġiel li mill-viċinanza tal-*Malta Labour Party Club* kienu qabżu għal fuq il-Març u l-Pulizija filwaqt li baqgħu jzommu lil dan id-dimostrant, ma għamlu assolutament xejn biex iwaqqfu dak is-swat. Jidher li l-Pulizija għamli li setgħu biex jipperswadu d-dimostranti joħorġu mill-Belt, iżda kurjożament jidher ċar li ma waqqfux lil dawk li riedu jisfrattaw id-dimostrazzjoni, anzi kien hemm incident wiehed almenu fejn infetħu biex l-attakkanti jgħaddu għal fuq id-dimostranti! Ġrat ukoll haġa li għandha tkun

innotata u mfahhira: id-Deputat Kummissarju tal-Pulizija Mifsud Tommasi li kien “*in charge*” tas-sitwazzjoni u li kien fuq wara nett, ġera ġirja għal quddiem nett; qabad lil wiehed minn dawk li qabzu għal fuq il-marċ li kellu katina tal-*aluminium* f’idejh, żammu u kkonsenjeh f’idejn żewġ kuntistabbli bl-ordni li jieħduh l-għassa tal-Belt, iżda kurjożament dan l-individwu qatt ma tteħed l-għassa tal-Belt u ntilef fl-anonimità tal-baħħ! għax id-Deputat Kummissarju ma kienx jafu, lanqas ma ftakar min kienu ż-żewġ pulizjotti li haduh magħhom u għalhekk il-Kummissarju ma setax jimxi kontrihom għall-ksur tad-dixxiplina tas-servizz;

Wara din il-harba lura jidher li l-istudenti ppruva jerggħuu jaggruppaw bit-tama li jagħmlu s-*Silent March* kif kienu fassluh, iżda l-Pulizija kkonsiljawhom kemm felhu biex joħorgu mill-Belt; ir-rikorrent baqa’ jittlob li jkellem lill-Kummissarju jew lill-persuna li kienet *in charge* tal-Pulizija fuq il-post għax l-istudenti mill-ewwel insistew illi l-Pulizija messhom tawhom il-protezzjoni mitluba u mhux jagħtu l-għala lil min ried jisfrattahom; xi pulizija newwel daqqa ta’ ponn f’wiċċ ir-rikorrent u l-istudenti ħargu bil-kwiet barra l-Belt u marru għal triqithom;

Waqt dawn l-incidenti kollha l-Pulizija kellha gruppi ta’ Pulizija f’diversi lokalitajiet fil-Belt biex f’każ ta’ bżonn ikunu jistgħu jgħinu; hdejn il-Vitorja, hdejn il-posta u fuq San Ġwann; il-Kummissarju tal-Pulizija tfaċċa wkoll u mill-ewwel issuggerixxa lill-pulizija biex imexxu n-nies barra l-Belt biex jevita nkwiet ikbar;

Ikkunsidrat illi fis-sistema politiku Malti li writna direttament mir-Renju Unit, u mill-ebda pajjiż iehor fl-Ewropa (Cassar Desain vs Porbes, Appell, 1935 – hemm tliet tipi ta’ responsabbiltà: dik politika, dik amministrattiva u l-oħra legali;

ir-responsabbiltà politika hi dik tal-Ministru li hu responsabbli finalment, taht il-Kontroll tal-Kabinett, għall-politiku u l-amministrazzjoni tad-dipartiment li jaqa' fil-mansjonijiet tiegħu; ir-responsabbiltà amministrattiva hi dik tal-Kap tad-Dipartiment li hu responsabbli għall-aħjar amministrazzjoni tad-Dipartiment tiegħu taht il-Kontroll l-ewwel tal-Ministru u fl-aħharnett tal-Kabinett. Dawn iż-żewġ responsabbilitajiet jeżistu fl-interess ta' l-effiċjenza amministrattiva, u għalkemm fit-teorija l-għażla bejniethom tista' tkun diffiċli, fil-prattika kemm Ingliża kemm Maltija, l-għażla tinstab peress li *s-sing* jinqata' "**where the Minister chooses to draw the line**", billi huwa jrid jagħti rendikont lill-Parlament u fl-aħhar lill-poplu li hu s-sovrän. Ir-responsabbiltà l-oħra, dik legali, ma tinkludix iż-żewġ responsabbilitajiet l-oħra; hija maqtugħa u magħzula minnhom u hija dejjem individwali u personali hlief fejn il-ligi espressament tgħid u tagħmel mod ieħor. Minn dan isegwi ċar daqs il-kristall li biex l-intimat jinstab responsabbli legalment (mill-Qorti) ta' xi haġa jrid ikun responsabbli għaliha personalment hu, u billi l-inċidenti ġraw f'sekondi, kif xehed id-Deputat Kummissarju "ma kienx hemm żmien li jingħataw direttivi", ta' dak li għamel hu;

Jibqa' l-fatt kruċjali li d-dimostrazzjoni falliet u falliet għax il-Pulizija ma tatx protezzjoni biżżejjed kontra dawk li riedu jisfrattawha. Għal dan il-falliment huwa responsabbli personalment l-intimat? Il-lanzjanza prinċipali tar-rikorrenti fit-trattazzjoni kienet li ma kien hemm pulizija biżżejjed u li ma kienx hemm Pulizija quddiem dawk li kienu qed jimmarċjaw. Issa huwa rinomat li t-tattika ta' kwalsiasi battalja trid tithalla f'idejn il-General li jmexxiha li lanqas ma jkun responsabbli fid-dettal lejn il-politiċi li jkunu għażluh u lanqas lejn il-Qrati hlief fejn ikun jidher manifest li jkun mar kontra r-reati l-iktar serji

magħrufa mill-Kodiċi Kriminali u fi Dritt Naturali. Għalkemm il-Qorti ma għandhiex tissindika t-tattika, il-Qorti tifhem li għandha tisser li mix-xieħda jirrizulta li l-Kummissarju ma naqasx fil-preparazzjonijiet għall-kontroll tad-dimostrazzjoni. Kwantità ta' Pulizija fil-Belt jidher li kien hemm, biss ma kienx hemm żmien biex dawn jiġu riorganizzati jew raggruppati skond il-hteġa – għax ma kienx hemm żmien biex jingħataw direttivi, għalkemm qabel ma beda s-*Silent March* id-Deputat Kummissarju kien informat mir-rikorrent li hdejn il-*Malta Labour Party Club* kien hemm ġemgħa ta' nies issuspettata (għalkemm il-Qorti għandha tirrileva wkoll li kemm in-nies huma jew m'humiex issuspettati ma jistax ma jkunx apprezzament soġġettiv hafna) u li barra minn dan, "*everybody is wise after the event*". Kinitx haġa sew li r-ras tas-*Silent March* tkun magħmula mill-korp studentesk bl-*istreamers* u l-*placards* tagħhom flok minn Pulizija hija materja ta' apprezzament tattattika li użat u mhux sintomi ta' xi nuqqas ta' l-eżercizzju tal-funzjonijiet tal-Kummissarju tal-Pulizija. Ukoll b'ġenerali tajbin xi battalji jintilfu; għalkemm id-dinja għandha haġta taqbad tgħajjat li l-ġenerali huma tajbin meta l-battalji jintrebħu. Jirrizulta wkoll li kemm il-Kummissarju kemm id-Deputat Kummissarju kienu ġol-Belt biex jissorveljaw dak li kien qed isir, u l-Qorti diġà fissret is-sehem immedjat u opportun li d-Deputat Kummissarju li kien proprju "*on the scene*" ta mill-ewwel u b'inizjattiva kuragġuza;

B'danakollu jidher ċar li xi membri tal-forzi polizjeska, xi whud identifikati tajjeb mill-provi, mill-ewwel, malli qam l-inkwiet, identifikaw ruħhom ma' dawk li riedu jisfrattaw lid-dimostranti, kif il-Qorti diġà fissret fil-kunsiderazzjoni tal-fatti. Mhux talli identifikaw ruħhom bil-kliem biss li tammonta għal offiża dixxiplinari zgur, iżda għaddew għal fatti wkoll kif l-

esposizzjoni tal-fatti wriet u dan kontra kull tradizzjoni tas-servizz tal-Pulizija f'pajjiza fejn sa mit-tfulija l-poplu mdorri jħares lejn il-Pulizija bhala l-ewwel linja ta' difiża taċ-ċittadin tajjeb. Dawk li għamlu dawk il-fatti ċertament naqsu u abbużaw serjament, iżda l-Qorti għandha toqgħod għall-parametri tar-rikors li hu rikors kontra l-Kummissarju tal-Pulizija u mhux kontra Pulizija individwali oħra, u mill-proċess ma tirriżulta l-ebda xieħda, imqar indikazzjoni, li l-Kummissarju tal-Pulizija kien jaħti personalment għal dak li sar. F'materja gravi bħal din, il-Qorti ma tistax toqgħod fuq xi suspetti jew insinwazzjonijiet, iżda fuq il-provi u provi ċertament ma hawnx. Il-massima vitali dejjem kienet u għadha "*Quod non est in actis, non est in mundo*" (dak li mhux fil-proċess ma jeżistix);

Ikkunsidrat iktar illi d-dottrina ta' "*respondeat superior*", iwieġeb ukoll ta' fuq għad-danni li jikkaguna ta' taħt, iwieġeb ukoll min ihaddem għad-danni kkaġunati mill-ħaddiema tiegħu fil-kors tax-xogħol ordnat minnu – il-*common law* Ingliża fil-materja, – ma tapplikax fostna, billi dejjem bqajna marbutin mal-prinċipji kontinentali fil-Kodiċijiet li minnhom hadna l-ligi tagħna, partikolarment l-artikoli 1074, kull wieħed iwieġeb għall-ħsara li tigri bi ħtija tiegħu" u 1080. Kull min għal xi xogħol jew servizz ieħor iqabbaħ persuna mhux ta' ħila, jew illi ma jkollux raġun jaħseb li hija ta' ħila, hu obbligat għall-ħsara illi dik il-persuna, minħabba n-nuqqas ta' ħila tagħha, tikkaguna lil ħaddieħor fl-eskuzzjoni tax-xogħol jew servizz hawn fuq imsemmi", u dan apparti l-problema magħruf aħajr fostna li fid-danni bhala linja ġenerali, il-ligi tagħna tikkontempla biss danni reali, iżda le danni morali;

Ikkunsidrat ukoll li ħlief fejn hemm espressament ikkontemplat fil-Kostituzzjoni, rikors kostituzzjonali,

semplicement għax hu kostituzzjonali, ma jagħti l-ebda diskrezzjoni lill-Qorti, li twarrab mill-prinċipji fundamentali tal-liġi tagħna. Filwaqt li trid tinterpretaha, il-Qorti mhix qiegħda fuq il-Kostituzzjoni jew il-liġi;

Rat ir-rikors ta' l-appell tar-rikorrenti pprezentat fil-15 ta' Jannar 1987 li bih għar-raġunijiet hemm esposti talbu li, prevja r-rigett ta' l-eċċezzjonijiet ta' l-intimat, tirrevokaha u/jew tannulla s-sentenza appellata tas-7 ta' Jannar 1987 billi tilqa' t-talbiet tar-rikorrenti bl-ispejjeż taż-żewġ istanzi kontra l-intimat;

Rat ir-risposta tal-Kummissarju tal-Pulizija pprezentata fis-27 ta' Jannar 1987;

Rat l-atti l-oħra rilevanti u opportuni;

Ittrattat l-appell;

Ikkunsidrat:

Kif jidher mis-sentenza tagħha l-ewwel Qorti, wara li elenkat il-fatti li rriżultaw mill-provi, giet għall-konklużjoni li d-dimostrazzjoni falliet għax il-Pulizija ma tatx protezzjoni biżżejjed lid-dimostranti kontra dawk li riedu jisfrattawha iżda għal dan il-falliment ma kienx responsabbli personalment l-intimat li lanqas seta' jiġi tenut responsabbli taħt id-dottrina "*respondeat superior*". Ir-rikorrenti issa qed jappellaw minn din id-deċiżjoni;

Ikkunsidrat:

Għandu jingħad mill-ewwel illi l-Qorti, wara li eżaminat bir-reqqa l-provi fil-proċess, taqbel ma' l-elenku tal-fatti

magħmul mill-ewwel Qorti u għalhekk m'huwiex il-każ li terġa' tirrepetihom; iżda tħoss li għandha żżid u/jew tenfasizza ċerti ċirkostanzi oħra li wkoll irrizultaw mill-provi;

Fost dawn hemm iċ-ċirkostanza li qabel id-dimostrazzjoni ossija "*silent march*" ta' l-istudenti, l-intimat kien ġie avżat mir-rikorrenti iktar minn darba, anke bil-miktub dwar it-theddid li kienu qegħdin jirċievu, u kien mitlub "*to take such additional precautionary measures especially in sensitive areas in Valletta to ensure that a legal demonstration will not be hindered in any way or intimidated but given full protection as required by the law*". Din iċ-ċirkostanza jaċċettaha l-intimat meta xehed: "Kont irċevejt ittri mingħand dawk li kienu se jagħmlu d-dimostrazzjoni fis-sens li kienu qegħdin jirċievu xi theddid";

Hemm ukoll iċ-ċirkostanza li fis-"*sensitive area*" li minnha kien se jgħaddi l-marċ, u ċjoè fi Triq ir-Repubblika hdejn il-Malta Labour Party Club ma kinux ġew stazzjonati Pulizija li minflok ġew stazzjonati hdejn San Ġwann u għalhekk f'ċerta distanza minn din is-"*sensitive area*". Għalhekk fis-*sensitive area* ma kienx hemm Pulizija li setgħu jikkontrollaw fil-każ li jqum it-"*trouble*";

Ċirkostanza oħra li laqtet lill-Qorti hija li quddiem il-marċ ta' l-istudenti ma kienx hemm Pulizija biżżejjed biex jipproteġu lid-dimostranti. Il-provi juru li kien hemm Superintendet u Spettur quddiem il-marċ, xi Pulizija mixjin ma' kull ġenb tal-marċ u mbagħad il-biċċa kbira tal-Pulizija f'żewġ vans wara l-istudenti;

Ikkunsidrat:

Ir-responsabbiltà ta' l-intimat tohrog mill-Ordinanza Numru II ta' l-1961, cjoè l-Ordinanza biex tirregola l-organizzazzjoni, id-dixxiplina u d-dmirijiet tal-Korp tal-Pulizija ta' Malta. L-artikolu 6 jiddisponi li "Il-Kummissarju għandu jkollu l-kmand, direzzjoni u sorveljanza tal-Korp" u dana wara li jgħid l-artikolu 4 illi "l-Korp għandu jigi użat għat-tizimim tas-sigurtà u l-boni ordni intern, għat-tharis tal-paċi, għall-protezzjoni tal-ħajja u tal-proprjetà, għall-protezzjoni u kxif ta' reati u għat-twettiq tal-ligijiet kollha li huma għak-kariku tal-Korp";

Fost dawn il-ligijiet wieħed jista' jsemmi l-Kodiċi Krminali u b'mod partikolari l-artikolu 346(1) li jiddisponi li huwa dmir tal-Pulizija Esekuttiva li żżomm l-ordni u l-kwiet pubbliku, li ma thallix isiru reati, li tikxef u tinvestiga r-reati li jsiru, li tiġbor il-provi u li ggħib il-ħatjin, sew l-awturi kemm il-komplici, quddiem l-awtorità għudizzjarja";

Isegwi għalhekk li l-Kummissarju qiegħed jigi mogħti b'ligi l-kmand, direzzjoni u sorveljanza tal-Korp appuntu sabiex jiehu ħsieb li l-istess Korp jigi użat għat-tizimim tas-sigurtà u l-bon ordni intern, għat-tharis tal-paċi, għall-protezzjoni tal-ħajja u tal-proprjetà, għall-prevenzjoni u kxif ta' reati u għat-twettiq tal-ligijiet kollha li huma għak-kariku tal-Korp. Bil-Kostituzzjoni ta' Malta qegħdin *inter alia* jigu salvagwardati d-dritt ta' espressjoni u d-dritt ta' għaqda u assocjazzjoni u għalhekk il-Kummissarju tal-Pulizija għandu, fost il-funzjonijiet tiegħu, l-obbligu li jiehu ħsieb li l-Korp iżomm is-sigurtà u l-bon ordni, li jħares il-paċi, li jipprotegi l-ħajja u l-proprjetà b'mod li jistgħu jigu eżerċitati skond il-Kostituzzjoni d-drittijiet fundamentali fuq imsemmija;

Il-Qorti tosserva wkoll li l-Kummissarju bl-artikolu 6 fuq iċċitat għandu jkollu mhux biss il-kmand u d-direzzjoni tal-Korp iżda anke s-sorveljanza tiegħu. Din hija distinzjoni ta' l-akbar importanza li tohroġ mill-istess liġi u li turi li l-liġi ma kinitx sodisfatta li l-Kummissarju jkollu biss il-kmand u d-direzzjoni tal-Korp iżda riedet ukoll li jkollu s-sorveljanza tiegħu. Jigifieri l-liġi riedet li filwaqt li tagħti lill-Kummissarju d-dritt li jikkmanda u jidderigi, timponi wkoll fuqu l-obbligu li jissorvelja l-Korp;

Għandu jingħad f'dan ir-rigward li fit-*test* Ingliż tal-liġi l-kelma korrispondenti tal-kelma "sorveljanza" fit-*test* Malti hija l-kelma "*superintendence*", kelma dina li ċertament tfisser iżjed minn "*direction*" tant li, per eżempju, f'*Collin's Home Dictionary* il-kelma "*superintendence*" hija mfissra bhala "personal (kelma sottolineata tal-Qorti) *supervision and direction*" u fil-*Chambers Twentieth Century Dictionary* il-kelma "*superintend*" tfisser "*to have the oversight or charge of; to control, manage, to exercise supervision*" u l-kelma "*superintendence*" tfisser *inter alia* "*oversight*";

Issa mid-deposizzjoni ta' l-istess Kummissarju ta' allura jirriżulta li meta huwa ġie avżat bit-theddid, kif fuq ingħad, huwa kien ikkuntattja lill-uffiċjal li dik il-ħabta kien "*in charge reinforcements*" u qallu, fil-kliem ta' l-istess intimat: "biex jagħmel *reinforcements* sija qabel id-dimostrazzjoni, sija wara, ċjoè fil-parti ta' quddiem u fil-parti ta' wara sabiex ma jkunx hemm *clashes*" (u iktar tard taħt kontroezami (fol. 294): "li jiehu *ħsieb* li jkun hemm in-nies tagħna sija quddiem u sija wara d-dimostrazzjoni u jagħmel dak kollu li kien hemm bżonn biex jagħti l-protezzjoni meħtieġa". Kompla jgħid l-istess Kummissarju ta' allura (fol. 294): "u naturalment hallejt f'idejn il-bniedem li kien dettaljat għal dan ix-xogħol. Jien ma mortx

nivverifika jien stess x'sar għax allahares kienet ija għmel hekk u lanqas noqgħod fuq in-nies tiegħi”;

Jirrizulta wkoll mid-deposizzjoni ta' l-istess Kummissarju: “Jiena dak in-nhar kont id-Depot u meta smajt li kien inqala' xi nkwiet dhalt nigri l-Belt u mort Kastilja” u iktar tard fl-istess deposizzjoni tiegħu qal: “Mistoqsi minn Dr. Quintano jekk jiena l-istudenti rajthomx hdejn il-funtana, nirrisponi li ma rajthomx; jiena wasalt biss sa hdejn il-knisja tal-Vitorja; ma nziltx iktar *l isfel u studenti jiena ma rajtx*”;

Ikkunsidrat:

Jidher ċar għalhekk li anke kieku l-Qorti kellha taċċetta d-deposizzjoni tal-persuna li kien Kummissarju għall-ħabta ta' l-incident *de quo*, dan naqas milli jissorvelja l-Pulizija dik in-nhar tad-dimostrazzjoni. Għalkemm kellu pre-avviż għal aktar minn darba, sa anke bil-miktub, dwar it-theddid li kien hemm, huwa baqa' d-Depot u kkunsidra li kien biżżejjed li jagħti direttivi dwar x'kellu jsir u joqgħod fuq in-nies tiegħu. Fil-fehma tal-Qorti l-eżistenza ta' l-imsemmi theddid kien jagħmilha impellenti għalih li jkun “*in situ*” waqt id-dimostrazzjoni sabiex ikun jista' jaqdi l-obbligu ta' sorveljanza impost fuqu b'ligi. Kieku eżerċita din is-sorveljanza, kien jinduna li ma kienx qiegħed jigi segwit l-ordni li hu jgħid li ta li r-“*reinforcements*” jitqiegħdu wkoll quddiem id-dimostrazzjoni. Kien jinduna li kien neċessarju li jitqiegħdu l-Pulizija hdejn is-“*sensitive area*” fuq imsemmija sabiex jigu kkontrollati dawk il-persuni (li fil-fatt irrizulta kienu fut) li setgħu jipprovwaw jattakkaw u jfjixklu d-dimostrazzjoni ossija “*silent march*” ta' l-istudenti;

Ir-responsabbiltà ta' l-intimat toħroġ minn dan in-nuqqas

tiegħu ta' osservanza ta' l-obbligu tas-sorveljanza impost fuqu b'liġi. Kien funzjoni ta' l-uffiċċju tiegħu (*kif del resto għadu llum*) mhux biss li jikkmanda u jidderiegi imma wkoll li jissorvelja u huwa inkonċepibbli li persuna mogħtija wkoll funzjoni li tissorvelja sabiex tiżgura li l-Korp jiġi użat, fil-kliem tal-liġi, għat-tizmim tas-sigurtà u l-bon ordni intern, għat-tharis tal-paċi, għall-protezzjoni tal-ħajja u tal-proprjetà, għall-prevenzjoni u kxif ta' reati u għat-twettiq tal-liġijiet kollha li huma għak-kariku tal-Korp, tkun tista' tgħid li qdiet din il-funzjoni tagħha billi tagħti ordnijiet lil haddiehor u thalli din is-sorveljanza f'idejn dan il-haddiehor. L-obbligu tas-sorveljanza jifforma b'liġi parti mill-funzjonijiet ta' l-uffiċċju ta' Kummissarju u għandu għalhekk jiġi osservat – iktar u iktar meta bħal fil-każ preżenti l-intimat ikun irċieva preavviz tat-theddid li kien hemm. Min ikun qiegħed jeżerċita d-dritt tiegħu ta' espressjoni u/jew ta' għaqda u assoċjazzjoni salvagwardat lilu bil-Kostituzzjoni għandu d-dritt jistenna li jkun hemm dik is-sorveljanza;

Kieku l-Kummissarju osserva l-obbligu tiegħu fuq imsemmi ta' sorveljanza, fil-fehma tal-Qorti, kien ikun f'posizzjoni li jiehu l-passi opportuni billi kellu a disposizzjoni tiegħu pulizija biżżejjed biex ikun jista' jikkontrolla dawk il-ftit persuni li attakkaw id-dimostrazzjoni u għalhekk kien ikun f'posizzjoni li jassikura (*kif kien dover tiegħu li jassikura*) li r-rikorrenti jgawdu dak id-dritt ta' espressjoni u ta' għaqda u assoċjazzjoni li huma intitolati għalihom skond il-Kostituzzjoni;

In vista tal-konklużjoni fuq raġġunta mill-Qorti hija ma tarax il-ħtieġa li tidhol f'aspetti oħra tal-kwistjoni li semmew il-partijiet u li semmiet l-ewwel Qorti fis-sentenza appellata;

Għal dawn il-motivi l-Qorti tiddeċidi billi tilqa' l-appell,

tirrevoka s-sentenza appellata u tiddeċidi l-kawża fis-sens li tiddikjara lill-intimat responsabbli għall-ksur tad-drittijiet kostituzzjonali tar-rikorrenti u ċjoè tad-dritt ta' espressjoni protett mill-artikolu 41 (gà l-artikolu 42) tal-Kostituzzjoni u tad-dritt ta' għaqda u assoċjazzjoni paċifika protett-mill-artikolu 42 (gà l-artikolu 43) ta' l-istess Kostituzzjoni. L-ispejjeż taż-żewġ istanzi għandhom jiġu ssoportati mill-intimat.
